

መስዋእቲ ሰብዓ ሽሕ ጀጋኑ፣ ሞት ዓያሹ ኮይኑ ንከይተርፍ!

ምክንያት መንቀሊ ብረታዊ ተጋድሎ ህዝቢ ኤርትራ፣ አድላይነት ከርተትን ደኻምን ጥሜትን ሰላሳ ዓመታት፣ ዕላማ መስዋእቲ ሰብዓ ሽሕ መንእሰያት ደቅናን አሕዋትናን፣ ኤርትራውያን አብ ዓድና፣ ጓኖት ብዝደልዩዎን ብዝእዝዙዎን መሰረት ዘይኮነ፣ ከም ዊንታና፣ ብፍታውና፣ ንኩሉ ሰብ ብማዕረ ዘደላድል ሕጊ ተኸልፍ፡-

መሰልናን ባህልናን እምነትናን ብዘክብር፣

ብድምጺ ህዝቢ ብዝምረጽ፣

ብድምጺ ህዝቢ ብዝወርድ፣

ጎይታ ህዝቢ ዘይኮነ፣ ብቅዋም ዝምእዘዝ መገልገሊ ህዝቢ መንግስትን ስርዓተ - ምምሕዳርን ብምቕም፣ ንመሬትና አትሪርና ረጊጽና፣ ብዘይ ሕግብግብን ምሹቕቅራርን፣ አስተርሒና፣ ቀሲንና፣ ኮሪዕና፣ ንምንባር ኢዩ።

ህዝቢ ኤርትራ ግን፣ ዓስቢ ከርተቲን፣ ጸማ ሞባእ ዝሸፈሎም ብሉጻት ደቁን፣ መሰሉ አረጋጊጹ - ቅሳነት ተላቢሱ አብ ክንዲ ዝነበር፣ አብ ትሕቲ ጓኖት ርእዩዎ ዘይፈልጥ ሕሰምን፣ ጸብጺብካ ዘይውዳእ አደራዕን፣ የሕልፍ አሎ።

እዚ አደራዕ እዚ ግን፣ ብሃንደበት ዝመጸ አይኮነን። በንጻሩ፣ እዚ፣ ዓለም ብቀትራ፣ ንኤርትራ ናብ ዓይኒ አንቁሪ ጸልማት ቀይሩዎ ዘሎ ጫካ ሕሰምን ግፍዕን፣ ዘይቅኑዕ አልባብ ህሩፋት ስልጣን፣ ንዓመታት ብዘይ ምቁራጽ ዝነጸጎ ዒፍዒፍታ ሽርሒ፣ በብቁሩብ ዘጠጥዖ ፈልሲ ተንኮል ኢዩ።

እቲ ናብዚ ሕጂ ዘሎ ኩነታት ዘብጽሖ ጉዳያት፣ አዝዩ ብዙሕ ኢዩ። ብዙሕ እውን ክብሃልን ክዝርዝርን ምቶኻእለ። እንቶኻ፣ ንዝመጽእ ምክልኻል'ምበር፣ ንሕሉፍ ምዝርዛር ረብሓ ስለዘይብሉ፣ ገለ አብነታት ጥራይ ክንጠቅስ።

ፈለማ፣ ብኡ ንቡኡ ጽባሕ ናጽነት፣ ንሃገር ዘማዕብል ሓሳብ ዝጨነቆም ንዱያት ሕልና፣ ንመሬት ደቂ ሃገር፣ ንርስቲ እንዳባ፣ እንተደለዩ ብዶላር ዝሸጡዎ ናቶም፣ እንተደለዩ መፋተዊ ዝዕድሉዎ ዋንኑቶም፣ ጌሮሞ።

እዚ ስጉምቲዚ፣ ንጹር መርኣያ ጥፍሽና መንግስቲ ኤርትራ ኢዩ ኔሩ። እንቲኸነ፣ ብዘይካቶም ካብ ብጊሓቲ ተቃዋሚቲ ዝነበሩ ውድባትን ውልቀ ሰባትን፣ ኣብ ውሽጥን ኣብ ወጻኝን ዝቐመጥ ህዝቢ ኤርትራ፣ ነዚ ከንቲካት እዚ፣ “አሜን!” ኢሉ ተቐቢሉዎ።

ብድሕርዚ፣ ወዮ መሰል ሰብን ክብሪ ስድራቤታትን ካብ ዘበን ገድሊ ጀሚሩ ምርጋጽ ዝለመደ ስርዓት፣ ዕሸላት ኤርትራ፣ ግዳያት ዝሉቕ ኣተሓሳስባ ኮይኖም ንክግብዩ፣ “ክረምታዊ ማእቶት!” ብዝብል ጉልባብ፣ ካብ ምቁጽጻር ስድራቤታትን ወለድን መንዚዑዎም። ንደቂ ኣረስቶት፣ ግራት ወለዶም፣ ገለ ቃዲሩ - ገለ ብጻህያይ ተቐቢሩ እንክሎ፣ ናብ “ክረምታዊ ማእቶት” ምውሳድ፣ ጥዑይ ኣእግሮ ዘለዎ ከስተንትኖ ዘይክእል፣ መግለጺ ዘይርከቦ፣ ዘደንጹ ፖሊሲ ኢዩ።

ህዝቢ ግን፣ “አሜን!” ኢሉ ተቐቢሉዎ።

ኣብ 1993፣ መዋእሎም ስለ ናጽነት ዝኸርተቲ ተጋደልቲ፣ ፕረሲደንት ኢሳያስ ብውልቁ፣ ንነብሱን መሳርሕቲን፣ ብዘይ ምርጫ፣ ተወሳኺ ኣርባዕተ ዓመታት ኣብ ስልጣን ክጸንሑ፣ ተጋደልቲ ድማ፣ ተወሳኺ ኣርባዕተ ዓመታት ብዘይ ደሞዝ ከገልግሉ ወሲኑ ብሺደዮ ንዘመሓላለፎ ትእዛዝ ብምቅዋም፣ ኣኼባ ጠሊቦም። እዚ ከም ገበን ተቆጺሩ፣ መዋእሎም ዝተጋደሉ፣ ገለ ተረፊቶም። ገለ ድማ፣ ክሳብ ሎሚ፣ ኣብ ማሕዩር ኣለዉ።

ህዝቢ፣ ነዚ ግሁድ መርኣያ ምልኪን ጭካኔን፣ ኣይተቃወሞን።

ኣብ 1994፣ እቶም ድምጻም ከይሰማዕ፣ ቤተ ሰብን ዘመድን ኣብ ዘይብሉ፣ ሕማም ለምጺ ዝነበሮም፣ ካብ ሰብ ርሒቕም ክሕክምሉን ክቐመጡሉን ዝተሰርሐ፣ ኣብ ጽምዖ ኣጸድፍ ማይ ሓባር ኣብ ዘሎ መዓስከር ተደርብዮም ዝነበሩ ጀጋኑ ስንኩላን ኩናት ኤርትራ፣ “ሓሲሙና! ህይወት ከቢዱና!” ስለዝበሉ፣ ብጠያይት ኮማንዶ ተምልዲሶም። ብምርኩስን ጎሰስን ህይወቶም ከድሕኑ ዝሃደሙ ድማ፣ ከም እንስሳ ሃድን ካብ ኣጸድፍ ቢዘንን ለዓይተንን ተልቂሞም። ህዝቢ ኤርትራ ግን፣ ነዚ ብምቅዋም፣ ኣዩድመጸን።

ዘበን ሳዋ ድማ መጽደብ።

እዛ ብሉጻት ሓርበኛታት ከፊልና ዝረኹብናያ፣ ተስፋ ኣፍሪቃ ክትከውን ዝተሓሰበት ኤርትራና፣ ኣብ ክንዲ ዝብላዕን ዝልበሰን፣ ኣብ ሸሹድሸተ ወርሒ፣ ዕስራ ሸሕ መሬት ዘዳሩኑ ተሰከምቲ ጠበንጃ ስለዝመልመለት፣ ከበሮ ተደሲቑሉ። ጥሩምባ ተነፊሑሉ። ህዝቢ ድማ፣ ሸዑውን፣ “ብወፈራ፣ ዓሳ ገፊፍና ዘይንሸይጥ!” ኣይበለን።

ኣብ ዝቐጸለ ዓመታት ድማ፣ ብምክንያት ባድመ፣ ኩናት ተጸሕቲሩ።

ሃገራዊ ሓልዮትን ሰብኣዊ ክብርን ዝነበሮም መሳርሕቲ፣ “ግደፍ! ደቅናን ንብረትናን ከይከሰርና፣ ብሰላም ንፍትሓዮ!” እንዳበሉዎ፣ ፕረዚደንት ኢሳያስ፣ ዓሰርተው ትሸዓተ ሸሕ ዕሸላት ደቅናን ኣሕዋትናን ዘጽነተ፣ ኣሸሓት ዘሸኸተመ፣ ኣሸሓት ዘማእመኑ ኩናት ኣብ ምብራዕ፣ ኣዝዩ ዓቢ ግደ ተጸቂቲ።

ሸፊንካ ሸፋፊንካ ምሕላፋ ስለዘይከኣል፣ ይምረር ይዓርዕር፣ እቲ ሓቂ ክንድርጉሖ እንቲኸይንና፣ ንሕና ህዝቢ፣ ብሞት ደቅናን ኣሕዋትናን፣ ማዕረቶም ሰብኣዊ ሓልዮትን ሕልናን ዘይብሉም ሰበ ስልጣን ህግደፍን ፕረዚደንት ኤርትራን፣ ተሓተቲ ኢና።

ክራማት 2001፣ ሰልስተ ሸሕ ተመሃሮ ዩኒቨርሲቲ ኣስመራ፣ ዝበደሉዎ ዘይብሉም፣ በገባብ መሰሉም ስለዝሓተቲ ጥራይ፣ ወለዶምን ኣሕዋቶምን ቤተሰቦምን እንዳረኣዩ፣ ከም ኣባጊዕ ማሕረዲ፣ ብክሳዶም ተሓኒቐም፣ ንዊዓ ተወሲዶም። ብሃሩርን ወቅዒ ጸሓይን ድማ፣ ክልተ መንእሰያት ሞይቶም።

ክልተ ይኹኑ ክልተ ሚእቲ ብዘዩገድስ፣ እዚ ንጹር መርኣያ ጭካኔ ፕረዚደንት ኢሳያስን ኣረሚንነት መሳርሕቲን ኢዩ ኔሩ። ህዝቢ ኤርትራ ግን፣ “ዓገብ!” ኣይበለን።

ፕረዚደንት ኢሳያስ፣ ብሰንኪ ባድመን፣ ብሳዕቤኑ ዝመጸ ህዝብን ሃገርን ዘበሳበሰ ኩነታትን ኣብ ወጥሪ ምስ ኣተወ፣ ካብ ተሓታትነት ክሃድም፣ ንመሳርሕቲን፣ መተዓ

ብይቱን መጋደልቱን ዘጸልም ጎስጓስ ኣብ ዘካየድሉ እዋን፣ ህዝቢ ኤርትራ፡-ከም ባህሊ ኣቦታቱ፡ “ዘረባ ክልተ ከይሰማዕካ ኣይትፍረድ! ዓገብ!” ኣይበለን። በንጻሩ፡ ነቶም ተበግሶ ወሲዶም ኣብ ሞንጎ ተጋደልቲ ደቆም ስኒት ክፈጥሩ ዝፈተኑ ሰብ ሕልና ኣረጋውያን ኣሕሊፉ፡ ንማእሰርቲ ሂቡዎም።

ፕረዚደንት ኢሳያስ ድማ፡ ነቶም ሰብ ሕማኝኛ መዓልቲ፣ ነቶም መተዓብይቱን መማህርቲን፡ ናብ ጋህሲ ደርብዮዎም። ንሳቶም ድማ፡ ልክዕ ከምቶም ኣብ ዘበን ገድሊ ኣብ ስንጭሮታት ሳሕል ዝተረሸኑ ንጹሓት ብጸቶም፣ ከምቶም ኣብ ነፋሲት ዝተቀዘፉ ስንኩላን፣ ከምቶም ክሳብ ሎሚ ተሞቂሖም ዘለዉ ተጋደልቲ፣ ከምቶም ኣብ ዊዓ ዝሞቱ ተመሃሮ፣ ከምቶም ጅሃድ ተባሂሎም ብጽሉኝ ምሉኝ ካብ ፈቐዶኡ ተጨውዮም ዝጸነቱ ኤርትራውያን፡ ድሃዮም ተሸሪቡ።

ቅነዕ ሓበሬታ ዘለዎ ዜጋ፡ ንቁሕ ኢዩ። ጋዜጣታት ብሕቲ ኤርትራ ድማ፡ ትርግታ ህዝቢ እንዳቃልሓ፣ ነተን መንግስቲ ኤርትራ ዝውንነን መናፍሕ ሓሶት ስለዝሸሸሐ፣ ኣዳለውተን፡ ከካብ ቤቶም ተለቂሞም፡ ኣብ ጋህሲ ተዳጉኖም።

ህዝቢ ኤርትራ፡ “ዓገብ!” ኣይበለን። ብሰንኩ ድማ፡ ሰናይ ህዝቢ ኤርትራ ዝበህጉ ሰብ ስነ ምግባር ጋዜጠኛታት፡ ክሳብ ሎሚ፡ ብዘይ ፍርድን ክስን፡ ተሓይሮም ኣለዉ።

እዚ ክሳብ 2001 ዝነበረ ኩነታት ኢዩ። ኣብ ዝቐጸለ ዓመታት ድማ፡ ኣብ ዓዲ ኣበይቶ፣ ኣብ ዊዓን፡ ኣብዚ ምዝርዛሩ ፋይዳ ኣብ ዘይርከቦ፡ ፈቐዶ ምድረበዓን ደሴታትን ኣብ ዘሎ ኣብያተ ማእሰርቲ፣ ብዙሓት ደቂ ሃገር፡ ብስቓይ ሞይቶም። ኣሸሃት ድማ፡ ጌና ይሳቐዩ ኣለዉ። ኣብ ማእከል ኣስመራውን፡ ክንደይ ግፍዒ ተፈጻሙን ይፍጸም ኣሎን።

ህዝቢ ኤርትራ ግን፡ እንተስ ተዓዚሙ፣ እንተስ ራዕዲ ኣትዩዎ፣ ደቂ ኣሕሊፉ ንሞት ሂቡዎምምበር፡ “እዋይ ደቀይ!” ዝብል ተቓውሞ፡ ኣየስምዐን።

እዚ ዘነጻጽር፡ መንግስቲ ኤርትራ፡

ንመሬትና፡

ንደቅና፡

ንእንረክቦ ሓበሬታን

ንእንዛረቦ ቃልን ልሳንን፡

ማለት፡ ብሓፈሻዊ አዘራርባ፡ ንእንታይነትናን ህይወትናን ወኒኑ፣ ቀያዲ ዘይብሉ፡ ከም ድሌቱ ከሽካዕልል ከም ዝኸኣለ ኢዩ።

ዝለመደ ቀመደ ከም ዝብሃል፡ ነዚ ምስ አረጋገጸ፣ መንግስቲ ኤርትራ፡ ነተን፡ እዚ ብግፍፅን መከራን ዝላደየ ህዝቢ፣ ንስእነቱ - ብተስፋ፣ ንሕሰሙ ድማ፡ ብጸሎት ክሰግረን፣ ሓይልን ንያትን ክረክብ፡ ንግሆ ንግሆ ገስጊሱ ምስ ፈጣሪኡ ዝዛረበለን አብያተ እምነታት እውን፡ ክግብት ወሲኑ።

ብመሰረት እዚ ውሳኔዚ፣ ፈለማ፡ ቦተን ብዘይ ተቃውሞ ከዳኸመንን፡ ምስ ህዝቢ ከባእሰንን ከም ዝኸእል ዝተአማመነለን እምነታት ከንሻ ጀሚሩ። አብ ሓጺር እዋን ድማ፡ ህዝቢ ኤርትራ ዓገብ ከይበለ፡ መደብ መንግስቲ ኤርትራ ተዓዊቲ።

ብድሕርዚ፡ ናብታ ብምስምስ ሓገዝ ባጀትን ገንዘብን፡ ካብ ፈለማ 1991 አትሒዙ አብ ሕምብርታ ኮይኑ ብውሽጢ ውሽጢ ክጠማዝዛ ዝጀመረ ሃይማኖት ተዋህዶ ሰጊሩ።

ከም ፈላሚ ስጉምቲ፡ ነቶም ቀዳመ ሰምበት ተአኪቦም አብ ቀጽርታት እንዳ ማርያምን እንዳ ስላሴን ትምህርተ ክርስቶስን መጽሓፍ ቅዱስን ዝቐሰሙ ዝነበሩ መንእሰያት፡ ምስ ካህናት ንምርጻም፡ “ደቕኹም ጴንጠ ኮይኖም!” “ሓድሽ ሃይማኖት የእትዉ አለዉ!” ብዝብል ኅስንስ፡ ነቓዕ ፈጠሩ።

ብድሕርዚ፡ ነቶም ብሞያ ቤተ ክህነትን ሕክምናን ዝለዓለ ፍልጠት ዝቐሰሙ ደካትር ሃይማኖት ተዋህዶ ብምስጋር፣ ንቤተ ክርስትያኖም ብምዕጻው፡ ናብ አብያተ ማእሰርቲ፡ ዳጉኑዎም።

በዚ ስጉምቲዚ ዝነሃዩ ፓትርያርክ ኦርቶዶክስ ሃይማኖት ኤርትራ፣ እቶም እሱራት ክፍትሑን፣ መንግስቲ፣ ካብ ምሕደራ ቤተ ክርስቲያን ኢዱ ክስሕብን ስለዝሓተቱ፣ ንካልኣት ሰብ ሕልና ዘጋጠመ ዕጫ፣ በጺሑዎም።

ንሶም እውን፣ ጳጳስ - ርእሰ ጳጳሳት እንክለዉ፣ ኣይተሓፍሩን። ኣብ ዘበን ጸለመን ጠቐነን፣ ኣይተናሕፉን። ንሶም እውን፣ ሰናይ ስለዝደለዩ፣ ጸላኢ ህዝቢ ኤርትራ ተጠሚቆም።

ንሶም'ውን፣ “ቅቡእ ክሳብ ሞት!” እንክለዉ፣ ከምቶም ብዊንታን ድሌትን ፕረሲደንት ኢሳያስ ኣፈወርቂ ዝድስክሉ ጀነራላትን ሚኒስትራትን ህግደፍ፣ ደስኪሎም። ህዝቦም ከይጓዱ፣ ካብ መዓርጎም ተቐንጢጦም።

እዚ ስጉምቲዚ፣ ካብቲ ቅድሚኡ ኣብ ልዕሊ ዝተፈላለዩ ዜጋታት ኤርትራ ዝተወሰደ ዝፍለ ኣይኮነን። እንተኾነ፣ ፕረሲደንት ኢሳያስ ኣፈወርቂ፣ ኣብ ልዕሊ ህዝቢ ኤርትራን እምነቱን፣ መንነቱን፣ እንታይነቱን ዘለዎ ክቱር ንዕቀትን ብድዕን ብዘዩማትእ ዘነጸር፣ ናይ ቀረባ ፍጻሜ ስለዝኾነ፣ ህዝቢ ኤርትራ ኣዕሚቕ ንክሓሰብ፣ ንሕሉፍ ኩነታት በብሓደን ብጽሞናን ንክዝክር ዕድል ዝህብ ኢዩ።

ኣብ መበል ዕስራን ሓደን ክፍለ ዘበን፣ ህዝቢ ኤርትራ፣ ህይወት ዘበነ ጊልያነት ይነበር ኣሎ። መንእሰያት ኤርትራ፣ ካብ ደቂ ዓሰርተው ሰለስተ ዓመታት ጀሚሮም፣ ኣበይ ይኸርሙ፣ ብድሌት መንግስቲ ይውሰን። ካልኣይ ደረጃ ምስ በጽሑ፣ ኣበይ ይመሃሩ፣ ብድሌት መንግስቲ፣ ይውሰን። ወለዲ ድማ፣ ሓረስቶት ኮነ ሸቃሎ፣ ኣስላማይ ኮነ ክስታናይ፣ ኩሉ ብሓፈሻ፣ ኣብ ህይወት ደቂ ተራ የብሉን።

ብሕጽር ዝበለ፣ ህዝቢ ኤርትራ መሰሉን ክብረት ደቁን ክከላኸል ተበግሶ ስለዘይወሰደ፣ መንእሰያት ኤርትራ፣ ከም መጓሰ ከብቲ፣ ፕረሲደንት ኢሳያስ ኣፈወርቂ ኣብ ዝደለዩ ደምበ ይሓድሩ ኣለዉ። ብተደጋጋሚ ከም ዝተረጋገጸ፣ ንሱ ምስ ዝደልዩ፣ ኤርትራውያን፣ ህይወቶም ከፊሎም፣ ንከም ካቢላን ጆን ጋራንግን ዝኣመሰሉ ባዕዳውያን

ናብ ስልጣን ከድይቡ፣ ናብ ሱዳንን ሶማሊን ኮንጎን ይለጸጹ። ሞይቶም ድማ፣ ኣብኡ ይጎሓፉ።

ብሕጽር ዝበለ፣ ኤርትራውያን ብከመይ ንነብር፣ ህይወትና ብከመይ ንመርሕ፣ ወሳኒ ኡ፣ መንግስቲ ኤርትራ ኢዩ። ኣብ ዓድና ከም ድላይና ክንነብር፣ ኣብታ ዓድና ዓዲ ኣቦታትና ክንኣቲ ክንወጽእ፣ ዘፍቅድ - ዝኸልክል፣ መንግስቲ ኢዩ። መንግስቲ ባዕሉ ሸቃጣይ ባዕሉ ነዳቓይ ኮይኑ፣ ኣስቤዛ ኣበይ ይዕደግ፣ ባዕሉ ይውስን። ህዝቢ ዘይመረጸ ዓመጸኛ ፕረሲደንት፣ ወኪል ፈጣሪውን ክኸውን ብምምጥጣር፣ መን ቀሽና - መን ጳጳስና፣ መን ሸክና መን ሙፍትና፣ ባዕሉ ይውስን። ህዝቢ እንታይ ይሰምዕ - እንታይ የኸምስዕ፣ ናብ መን ይጽሊ - እንታይ ይኣምን፣ ህግደፍ ይውስን።

ካብዚ ዝንውርም ነውሪ የልቦን። ካብዚ ዝኸፍእ ሕስረት የልቦን። ካብዚ ዝግቢ ድፍረት የልቦን። ካብዚ ዝንጽር ዘሕዝን ሓቂ የልቦን።

እዚ ኩነት እዚ፣ ንጅግንነት ሰብዓ ሽሕ ብሉጻት ደቅናን ኣሕዋትናን፣ ካብ ክቡር መስዋእቲ ናብ ሞት ዓያሹ ዝቅይር ሓቂ ኢዩ። ብቀደሙ፣ መብዛሕቲና ኤርትራውያን፣ በዲልና ኢና። ኣሉ ዘይብሃሎ፣ ብተደጋጋሚ፣ ተጣዲስካ ዘይምለስ ስሕታን ስሒትና ኢና።

ብሰንኪ ስሕታንናን ጌጋናን ድማ፣ እዚ ብትንፋስ ሰብዓ ሽሕ ደቅናን ኣሕዋትናን ናብ ስልጣን ዝደየበ መንግስቲ፣ ንእንግሊዝን እንዛረቦን ብምቁጽጻር፣ ንገርሂ ልብና፣ ናብ ንሱ ዝውንኖ ናብ ቀይሩ፣ እንተደለየ የዕቁር - እንተደለየ ድማ፣ ይዛሪ - የንቆልቁል ኣሎ።

መሰል ሰብ ገዲፉ፣ ብዶብ ዝምድር፣ ከደናግር'ምበር፣ ንሃገር ሓልዩ ኣይኮነን። ፕረዚደንት ኢሳያስን መሳርሕቲን ግን፣ ብጉልባብ ውሕስነት ሃገር፣ መሰል ሰብ እንተገሃሱ፣ ንክወን እንተኸሓዱ፣ ሃይማኖትን እምነትን እንተደፈሩ፣ መተግብይቶም እንተሓየሩ፣ ንግሆን ምሸትን ሓሶት እንተለፍለፉ፣ ትንፋስ ዕሸላት እንተሕለፉ፣ ምእንቲ ስልጣኖም ኢዩ። መታን ክጥዕሞም ኢዩ። ንክረብሑሉ ኢዩ።

ንሕና ህዝቢ ኸ? ብዘይካ በጸብዕቲ ዝቁጸሩ ሰበ ስልጣን ህግደፍን፣ ስስዕ ስለዘዕወሮም፣ ኣብ ዘበን ኣካሊዳ፣ ርስቲ ደቂ መሬት ብዶላር ዓዲጎም ክህብትሙ ዝፍትኑ፣ ደረት ትርኢት ዘሕጸሩ ኣዝዮም ውሑዳት ደቂ ሃገርን፣ በዚ ኩነት ዝረብሕ ኣሎና ድዩ?

ክሳብ መዓስ ኢና ስቕ ክንብል? ክሳብ መዓስ ኢና፡-

ንግሁድ ምልክን ጸይቅን - ከም ጅግንነትን ጽድቅን፣

ንርኡይ ዓመጽን በለጽን - ከም ሃገራዊ ሓልዮት፣

ንክቲር ንድየተ ሕልና ድማ - ከም ፍልስፍና ቆጶርና፣ እንቕበሎ?

ካብዚ ብምብጋስ፡

ነገራት ናብዚ ደረጃ እዚ ክምዕብል እንከሎ ብዘርኣናዮ ክቲር ዕሽነት ተጣዒስና፣ ንኩሎም በዚ መንግስቲ ዝተበደሉ ወገናት ብልብና ይቕሬታ እንዳሓተትና፣

መስዋእቲ ብሉጻት ደቅናን ኣሕዋትናን ከንቱ ከይተርፍ፣ ጸማ ከርተት ህዝብና ንክርከብ፣ ነዞም ኣብ ክንዲ ክብረትን ግርማን ዝሸልሙና፣ ውርደትን ሓሳርን ዘሰከሙና ዘይሰብ ሕልና፣ “ይኣክል!” ንምባል፣ ጾታን ቦታን፣ እምነትን ሃይማኖትን፣ ዓሌትን ወገንን ብዘይፈሊ፣

(1) ኩሉ ኣብ ወጻኢ ሃገራት ዝነብር ኤርትራዊ፣

(2) ኩለን ተቃወምቲ ውድባት፣

(3) ኩለን ሲቪካውያን ማሕበራት፣

ብዝተወሃሃደ መልክዕ፡ ብሓባር ተጠርኒፍና፣ ኣበሳና ንደብስ። ኣብ ሰማያትና ኣንጻላልዩ ዝርከብ መልኣከሞት ሓሕ.. ንበሎ። ጉዳይና ካብ ኢድና ከይወጸ፣ ጽባሕ ‘ባዕለይ ተዘንጊዐዮ’ ከይንብል፣ ነዚ ብድሕረይ ሳዕሪ ኣይትብቆላ ዝሕላገቱ ህግደፋ፣ ኢደይ ኢደካ ኢልና እንተዘይሚሒናዮ ህላወና ከም ጥሙር ህዝብን ወሑስ ዶባትን ዘሰኸፍዮ። ሰብዓ ሽሕ ብሉጻት ጀጋኑ ደቁ ከፊሉ ዘውሓሳ ሃገሩ፣ ጸባሕ ኣብ ምልክተ ሕቶ ከይኣተወት ከላ ነድሕና። መስዋእቲ እዞም ጀጋኑና ሞት ዓያሹ ኮይኑ ንክይተርፍ ሃዩ ኢደይ ኢደካ ንበል።!

